



QORTI TA' L-APPELL KRIMINALI

**ONOR. IMHALLEF
DAVID SCICLUNA**

Seduta tat-2 ta' Dicembru, 2005

Appell Kriminali Numru. 154/2005

II - Pulizija

v.

Andrew Calleja

II-Qorti,

Rat l-imputazzjoni migjuba mill-Pulizija Ezekuttiva kontra Andrew Calleja talli ghall-perijodu li jkופri 18 ta' Marzu 2004 sa 28 ta' Ottubru 2004, meta hekk ordnat mill-Qorti ta' Malta jew marbut b'kuntratt iehor, naqas li jaghti l-mantinement dovut lil martu Franca Calleja għaliha u ghall-minuri Vanessa u Kurt ahwa Calleja;

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tat-3 ta' Mejju 2005 li permezz tagħha dik il-Qorti sabet lill-imsemmi Andrew Calleja hati ta' l-imputazzjoni dedotta kontra tieghu u kkundannatu

Kopja Informali ta' Sentenza

ghal xahar detenzjoni filwaqt li ornat il-hlas fl-ammont ta' elf seba' mijà w sittin liri Maltin (Lm1,760) ai termini ta' l-artikolu 377(3) tal-Kap. 9 fi zmien tliet xhur;

Rat ir-rikors ta' appell ta' l-imsemmi Andrew Calleja pprezentat fit-13 ta' Mejju 2005 li permezz tieghu talab li din il-Qorti "a bazi tal-akkuza fuq indikata u ghar-ragunijiet tal-appell odjern fuq imsemmija, tordna t-tahsir tas-sentenza tal-qorti inferjuri; jekk pero` fl-analizi tar-ragunijiet ta' l-appell odjern hawn fuq indikati, dina l-Onorabbli Qorti fis-saggezza tagħha ma ssibx bazi legali għat-tahsir tas-sentenza citata, allura l-appellanti umilment qed jitlob lil dina l-Onorabbli Qorti ta' l-Appell għat-tibdil tal-istess sentenza tal-Qorti nferjuri u dana wkoll a bazi tar-ragunijiet tal-appell odjern imsemmija partikolarment il-perijodu tal-preskrizzjoni legali, il-fatt li l-Qorti marret 'ultra vires' billi ddecidiet fuq materja li ma kinitx fl-akkuza u f'kull kaz ma hix applikabbli ghall-kaz in-ezami, it-talba tad-difiza legalment sostenibbli li l-ewwel Qorti cahdet, u l-konfuzjoni li nholqot meta nstemgħu tlett akkuzi qishom kienu akkuza wahda skond kif fuq imfisser";

Rat l-atti kollha tal-kawza;

Semghet it-trattazzjoni tad-difensuri tal-partijiet;

Ikkunsidrat:

L-aggravji ta' l-appellant jistgħu jigu sintetizzati hekk: (1) il-preskrizzjoni tal-perijodu kollu antecedenti il-25 ta' Awissu 2004; (2) il-preskrizzjoni ta' l-imputazzjoni peress illi ma jirrizultax li bejn il-25 ta' Novembru 2004 u l-15 ta'Marzu 2005 gie notifikat bl-avviz tas-smigh; (3) il-preskrizzjoni tal-perijodu bejn il-25 ta' Awissu 2004 u t-28 ta' Ottubru 2004; (4) in-nullita` ta' l-imputazzjoni peress illi ma hemm l-ebda "Qorti ta' Malta"; (5) ma gietx esebita kopja legali tad-digriet numru 1127/2003 tas-7 ta' Awissu 2003 tas-Sekond' Awla; (6) l-ewwel Qorti ma kellhiex is-setgha li tapplika l-artikolu 377(3) tal-Kodici Kriminali; (7) in-nuqqas ta' l-ewwel Qorti li tawtorizza lill-appellant itella' xhieda biex jiprova li martu kienet qed tircievi introjtu sostanzjali

mill-assi tal-komunjoni ta' l-akkwisti bhala l-manteniment tagħha; (8) in-nullita` tal-procedura adottata mill-ewwel Qorti meta semghet tliet kawzi kontestwalment u konsegwentement tas-sentenza appellata.

Dwar l-ewwel aggravju li jirrigwarda l-preskizzjoni, ir-reat kontravvenzjonali kontemplat fl-artikolu 338(z) tal-Kap. 9 huwa wieħed istantaneju u mhux permanenti u jigi kommess appena jiskadu hmistax-il jum mid-data meta l-pagament ordnat jew miftiehem suppost ikun sehh. Il-paragrafu (z) ta' l-artikolu 338 tal-Kodici Kriminali fil-fatt jiddisponi hekk:

“Huwa hati ta’ kontravvenzjoni kontra l-ordni pubbliku, kull min –

Meta hekk ordnat minn xi qorti ... jonqos li jaghti lil martu ... is-somma ffissata minn dik il-qorti ... bhala manteniment ghaliha ... u, jew ghall-ulied, fi zmien hmistax-il jum minn dak il-jum li fih skond dik l-ordni ... ikollha tithallas dik is-somma” (sottolinear ta' din il-Qorti).

Dan ma jfissirx li numru ta' reati kontravvenzjonali ta' natura istantaneja ma jistghux – anke a beneficċju ta' l-imputat – jingabru flimkien mill-prosekuzzjoni bhala reat kontinwat. Fil-kaz in ezami, pero`, l-appellant gie akkuzat li ma hallasx manteniment ghall-perijodu mit-18 ta' Marzu 2004 sat-28 ta' Ottubru 2004 *sic et simpliciter*. Jigifieri f'dan il-kaz, fejn skond id-digriet tas-Sekond'Awla tas-7 ta' Awissu 2003 l-iskadenzi kienu skadenzi settimanali, mid-dicitura stess tac-citazzjoni, ma jirrizultax li l-prosekuzzjoni kkontemplat id-diversi infrazzjonijiet matul il-perijodu kollu msemmi bejn it-18 ta' Marzu 2004 u t-28 ta' Ottubru 2004 bhala reat kontinwat.

F'dan il-kaz ghalhekk jekk wieħed jiehu in konsiderazzjoni il-hmistax-il jum imsemmija fil-paragrafu (z) ta' l-artikolu 338 tal-Kodici Kriminali jidher li r-reat kif ipotizzat fl-imputazzjoni, stante li l-appellant gie notifikat fil-25 ta' Novembru 2004, in kwantu jirreferi ghall-iskadenzi mit-18 ta' Marzu 2004 sal-5 ta' Awissu 2004, huwa preskritt.

Ghalhekk l-ewwel aggravju huwa milqugh in parti.

It-tieni aggravju li l-imputazzjoni hi preskritta peress illi l-appellant ma giex notifikat b'avviz ghas-smigh bejn il-25 ta' Novembru 2004 u l-15 ta' Marzu 2005 huwa wiehed fieragh. Is-subartikolu (2) ta' l-artikolu 687 tal-Kodici Kriminali jipprovdi:

“Iz-zmien ta’ preskrizzjoni għar-rigward ta’ kull reat kriminali għandu jkun sospiz mill-waqt li imputazzjoni u, jew att ta’ akkuza jigu notifikati lill-persuna akkuzata jew imputata sa dak iz-zmien meta tingħata sentenza finali u definittiva fil-procedimenti li jkunu inbdew bhala rizultat ta’ dik l-imputazzjoni jew att ta’ akkuza.”

Konsegwentement kemm it-tieni kif ukoll it-tielet aggravji huma michuda.

Kwantu għar-raba' aggravju, cioe' li l-imputazzjoni hija nulla peress illi ma tezisti ebda Qorti msejha "Qorti ta' Malta", huwa rilevanti s-subartikolu (2) ta' l-artikolu 360 tal-Kodici Kriminali li jipprovdi:

“Ic-citazzjoni għandha ssemmi car il-persuna mharrka, u għandu jkun fiha, fil-qosor, il-fatti ta’ 1-akkuza, bil-partikularitajiet ta’ zmien u ta’ lok li jkunu jinhtiegu jew li jkunu jistgħu jingħataw.”

Issa l-gurisprudenza kostanti tal-Qrati tagħna hi fis-sens li c-citazzjoni in kwistjoni mhix hliet avvix lill-imputat biex jidher quddiem il-Qorti. Fissentenza mogħtija minn din il-Qorti (diversament presjeduta) fl-ismijiet **Il-Pulizija v. Joseph Buttigieg** fil-25 ta' Lulju 1994, intqal:

“L-insenjament tal-qrati tagħna, kemm dawk superjuri kif ukoll inferjuri, hu tista’ tghid univoku u gie kristallizzat fis-sentenza tal-Qorti Kriminali (li allura kienet tisma’ appelli mill-qrati inferjuri) tas-6 ta’ Dicembru, 1948 fl-ismijiet *Il-Pulizija v. Arthur S. Mortimer A. & C.E. (Vol.XXXIII.iv.758)* li dahlet ukoll fl-

origini tas-subartikolu (2) tal-Artikolu 360, introdott fl-1911. Brevement, ic-citazzjoni ma hi xejn hlied avviz jew ordni sabiex il-gudikabbi jidher quddiem qorti inferjuri fil-hin u data ii jigu indikati liliu, minflok ma jingieb quddiem dik il-qorti taht arrest (Art.360(1)). Din ic-citazzjoni ma hix il-bazi tal-akkuza, bhalma hu l-kaz tal-att ta' akkuza quddiem il-Qorti Kriminali. L-akkuza jew imputazzjoni tigi profferita fil-qorti inferjuri meta tinqara mill-prosekuzzjoni: ‘La vera imputazione si deduce contro l’imputato dalla prosecuzione dinanzi alla Corte stessa. La lotta fra la prosecuzione e l’imputato non si impegna per mezzo della citazione, ma si impegna per mezzo della querela, della esposizione dei fatti che seguono innanzi alla Corte per parte dell’ufficiale procuratore’ (ara sentenza citata, pagna 761). Dan ifisser li galadarba 1-persuna mharrka effettivamente tidher quddiem il-qorti, il-funzjoni principali tac-citazzjoni (ghax hemm funzionijiet ohra, bhal, per ezempju, li l-imputat ikun jaf biex qed jigi akkuzat sabiex ikun jista’ jiddefendi ruhu sew, kif ukoll l-interruzzjoni tal-preskrizzjoni) tkun giet ezawrita (ara f’dan is-sens ukoll is-sentenza ta’ din il-Qorti tad-19 ta’ Gunju, 1989 fl-ismijiet *I-Pulizija vs Noel Zarb Adami*).

U bhalma qalet din il-Qorti (diversament presjeduta) fis-sentenza mogtija fl-4 ta’ Novembru 1994 fil-kawza fl-ismijiet **II-Pulizija vs Emanuel Buttigieg**:

“Id-dettalji msemmijin dwar il-fatti għandhom jigu ndikati fiha mhux ghall-fini tal-validita’ tagħha, jew tal-proceduri, kompriza s-sentenza, li jsegwuha, izda ghall-fini ta’ pratticita’ u ta’ evitar ta’ telf ta’ zmien, u ciee’ biex l-imputat x’hin jidher quddiem il-Qorti jkun jaf fuqhiex ikun gie mharrek, u hekk dakinhar stess li jidher ikun preparat biex jiddefendi ruhu ghall-imputazzjoni dedotta.

.....

Dan kollu premess ifisser li c-citazzjoni li jkun fiha l-ordni lill-imputat biex jidher quddiem il-Qorti tal-

Magistrati qatt ma tista' tkun nulla, kemm jekk tkun tikkontjeni kif ukoll jekk ma tikkontjenix dettalji korretti jew skorretti tal-fatti. F'ebda kaz dik ic-citazzjoni ma ggib in-nullita' tal-proceduri sussegwenti, kompriza s-sentenza."

Is-subartikolu (2) ta' l-artikolu 360 tal-Kodici Kriminali jirrikjedi biss li ccitazzjoni jkun fiha l-fatti ta' l-akkuza. Fis-sentenza tagħha fl-ismijiet **II-Pulizija vs Philip Schembri** mogħtija fit-18 ta' Novembru 1994 minn din il-Qorti (diversament presjeduta), gie spjegat:

"Dawn il-fatti, naturalment, iridu juru b'mod car ir-reat li tieghu l-persuna tkun qed tigi imputata, minghajr il-htiega ta' tigbid ta' kliem jew immaginazzjoni, jigifieri b'mod li l-imputat ikun jaf ta' liema reat jew reati qed jigi akkuzat u għal liema reat jew reati jrid iwiegeb."

Fil-kaz in ezami, huwa minnu li fic-citazzjoni m'hemmx referenza għas-Sekond'Awla tal-Qorti Civili izda l-appellant ma jista' bl-ebda tigbid ta' l-immaginazzjoni jghid li ma kienx jaf liema kienet il-Qorti li kienet tat id-digriet in kwistjoni u allura dwar ir-responsabbilita` tieghu skond dak id-digriet. Inoltre l-appellant kellu l-opportunita` jiddefendi ruhu quddiem l-ewwel Qorti, xehed quddiemha u saret anke t-trattazzjoni opportuna.

Għalhekk din il-Qorti tqis dan l-aggravju ta' l-appellant bhala infondat ukoll.

Kwantu ghall-aggravju li ma gietx esebita kopja legali tad-digriet imsemmi, jirrizulta mill-atti li giet esebita kopja fotostatika ta' kopja legali tad-digriet imsemmi u li giet attestata bhala vera kopja ta' l-original mill-Avukat Dottor Paul Gauci Maistre bir-responsabbilita` kollha tieghu.

Konsegwentement anke dan l-aggravju huwa michud.

Is-sitt aggravju jirrigwarda l-applikazzjoni ta' l-artikolu 377(3) tal-Kodici Kriminali mill-ewwel Qorti.

L-Artikolu 377 (3) tal-Kap. 9 jiddisponi hekk:

"Il-Qorti tista', ukoll jekk tkun tat xi piena lil min jagħmel ir-reat, tordnalu t-tnejhija ta' kull disordni jew inkonvenjent li bih ikun sar ir-reat jew, skond ic-cirkostanzi, li jikkonforma ruhu mal-ligi, fi zmien, bizzejjed għal dak il-ghan izda f' ebda kaz mhux aktar minn tliet xħur mid-data tas-sentenza...."

Bhalma qalet din il-Qorti diversament presjeduta fis-sentenza fl-ismijiet **Il-Pulizija v. John Chircop** mogħtija fit-3 ta' Novembru 2005:

"mhux il-kaz li f'kazijiet ta' nuqqas ta' hlas ta' mantenimernt li tigi applikata din is-sanzjoni ghax hawn non si tratta ta' "dizordni" jew "inkonvenjent" ut sic.

Inoltre, anki kieku dan ma kienx il-kaz, din il-Qorti ma tarax li wara li jkun hemm digriet jew sentenza ta' manteniment jew kuntratt li jistipula l-hlas ta' manteniment, meta dawn diga` minnhom innifishom jikkostitwixxu titolu ezekuttiv, li Qorti ohra terga' tordna li jsir l-istess hlas li ma jkunx sar bi ksur tal-ligi jew tal-obbligi kuntrattwali. Dan hu rimedju għal kollox superfluwu w ineffikaci u mhux indikat f'kawzi bħal dawn u l-Qrati tal-Magistrati m' għandhomx jaapplikawh. Is-sanzjoni, f' kaz ta' sejbien ta' htija taht l-artikolu 338 (z), għandha tkun dik kontemplata għar-reati ta' natura kontravvenzjonali w għandha tigi kalibrata skond il-gravita`, ripetizzjoni w cirkostanzi ohra tal-kaz minn wahda ta' piena ta' detenzjoni għal zmien ta' mhux izqed minn xahrejn skond l-artikoli 7(2) u 12(1) tal-Kap. 9 (jew aktar f' kaz ta' reat kontinwat) ghall-inqas piena li hija dik ta' canfira jew twiddiba (Art.7(2) tal-Kap.9)."

Għalhekk, ghalkemm dan l-aggravju qiegħed jigi milquġħ, l-appellant xorta huwa responsabbi għall-hlas lil martu ta' l-iskadenzi kollha tal-manteniment dovut skond id-digriet tas-Sekond'Awla tas-7 ta' Awissu 2003 minn dik id-data sakemm dan jigi modifikat, revokat jew sostitwit.

Kwantu ghall-ilment ta' l-appellant li ma thallieq itella' xhieda ohra, din il-Qorti tqis li l-ewwel Qorti kienet gustifikata fic-cahda tagħha anke peress illi ma jirrizulta li kien hemm l-ebda ftehim jew ordni li l-manteniment kellu jithallas lil mart l-appellant mill-introjtu mill-fondi tal-komunjoni ta' l-akkwisti. Il-presuppost guridiku ta' l-imputazzjoni hu l-ordni ghall-hlas tal-manteniment kontenut fid-digriet tas-Sekond'Awla tal-Qorti Civili tas-7 ta' Awissu 2003. Jekk il-mara għandhiex introjtu iehor jew tahdimx hu rrelevanti. Għalhekk ix-xieħda tal-persuni li l-appellant ried itella' kienet irrelevanti ghall-finijiet tal-proceduri odjerni. B'hekk anke dan l-aggravju hu michud.

L-ahħar ilment ta' l-appellant jirrigwarda l-fatt li t-tliet kawzi li kien hemm kontra tieghu nstemgħu kontestwalment u dan holoq dizorjentament fih u anke fl-ewwel Qorti.

Jingħad l-ewwelnett li l-fatt li numru ta' kawzi jinstemgħu kontestwalment m'ghandux għalfejn johloq dizorjentament. Wara kollox f'dan il-kaz - u t-tnejn l-ohra li qed jigu decizi illum stess (Appelli Nri. 155/05 u 156/05) - il-fatti kienu l-istess, u cioe` l-allegat nuqqas ta' hlas ta' manteniment da parte ta' l-appellant lil martu, salv li kienu jirrigwardaw perijodi differenti. Huwa ovvju li nhargu tliet citazzjonijiet peress illi saru tliet kwereli differenti fi granet differenti u li kienu jirreferu għal perijodi differenti u difatti c-citazzjonijiet inhargu wkoll fi granet differenti. U bhalma qalet din il-Qorti ppresjeduta mill-Onor. Imħallef Vincent De Gaetano (illum Prim Imħallef) fil-kawza fl-ismijiet **Il-Pulizija v. Joseph Galea** deciza fit-3 ta' Novembru 1995 (Vol. LXXIX.v.1678):

“... din il-Qorti ma tistax tordna li t-tliet processi jew it-tliet sentenzi diga` mogħtija jigu inkorporati fi process wieħed jew f'sentenza wahda – ebda disposizzjoni tal-ligi ma tawtorizzaha li jsir dan. L-uniku rimedju li tipprospetta l-ligi hu li jekk il-Qorti (li tista' tkun anke l-Qorti ta' Prim'Istanza) tara li d-diversi infrazzjonijiet f'kawzi separati kellhom jigu ttrattati bhala reat kontinwat f'kawza wahda, il-Qorti għandha timmodera u tadegwa l-piena ghac-cirkostanzi.”

Fil-mertu jinghad li din il-Qorti semghet ix-xiehda ta' Franca Calleja, mart l-appellant, u ta' l-istess appellant. Franca Calleja xehdet li ilha ma tircievi manteniment minghand ir-ragel mit-18 ta' Marzu 2004. L-appellant ma cahadx dan izda sostna li hi qed tircievi bhala manteniment l-imghaxijiet minn depoziti lokali u depoziti esteri; pero` xehed ukoll li quddiem is-Sekond'Awla ma kien issemma' xejn dwar dawn id-depoziti u li talba ghal modifika giet michuda. Qal ukoll li qatt ma qala' dawk il-flus biex jaghti dak il-manteniment li stabbiliet il-Qorti u anke ghamel sena ma jahdimx.

Apparti li l-appellant ma qalx f'liema sena ma hadimx, il-gurisprudenza in materia hija llum wahda ormai stabbilita u maghrufa. Hekk fl-Appell Kriminali **Il-Pulizija v. Anthony Saliba** deciz minn din il-Qorti diversament presjeduta fil-15 ta' Lulju 1998, gie ritenut li jekk persuna ma tkunx tista' thallas il-manteniment ordnat meta din tisfa dizokkupata, ir-rimedju hu li dik il-persuna tadixxi "*tempestivamente u fi zmien utili lill-Qorti Civili kompetenti biex din, wara li tiehu konjizzjoni tal-provi, tiprovvdi billi se mai timmodifika l-ordni dwar il-manteniment*". Hu biss wara li dik il-persuna tottjeni tali modifika li tkun tista' thallas inqas, jekk ikun il-kaz. Sakemm dan isir, jibqa' 1-obbligu tal-hlas skond l-ewwel digriet. F'dan il-kaz jidher li talba li l-appellant ghamel lill-Qorti kompetenti sabiex jigi modifikat id-digriet originali giet sahansitra michuda. Il-presuppost guridiku ta' l-imputazzjoni hu l-ordni ghall-hlas tal-manteniment kontenut fid-digriet tas-Sekond'Awla tal-Qorti Civili tas-7 ta' Awissu 2003; ghalhekk, jekk il-mara għandhiex introjtu iehor jew tahdimx hu rrilevanti wkoll¹.

Għal dawn il-motivi:

Tiddisponi mill-appell billi tirriforma s-sentenza appellata u, filwaqt li tirrevokaha in kwantu sabitu hati ta' l-imputazzjoni kif dedotta u kkundannatu għal xahar detenżjoni u ordnat li jħallas l-ammont ta' elf seba' mijha u sittin liri Maltin (Lm1,760) ai termini ta' l-artikolu 377(3) tal-

¹ Ara Appell Kriminali: **Il-Pulizija v. Joseph Galea**, 3 ta' Novembru 1995.

Kopja Informali ta' Sentenza

Kap. 9 fi zmien tliet xhur, u minflok ssibu hati talli naqas li jaghti l-manteniment dovut lil martu Franca Calleja għaliha u għal uliedhom Vanessa u Kurt, ahwa Calleja, ghall-iskadenzi mit-12 ta' Awissu 2004 sat-28 ta' Ottubru 2004 u, wara li rat l-artikolu 338(z) tal-Kodici Kriminali, tikkundannah ghall-hlas ta' *ammenda* ta' hamsa u ghoxrin liri Maltin (Lm25) konvertibbli f'hamest ijiem detenzjoni jekk ma jithallsux minnufih.

< Sentenza Finali >

-----TMIEM-----